

14

அல் குர்ஆன்

ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ

“இது, (அல்லாஹ்வின்) திருவேதமாகும்; இதில் எத்தகைய சந்தேகமும் இல்லை; பயபக்தியுடையோருக்கு (இது) நேர்வழிகாட்டியாகும்.” (2:2)

1. அல்குர்ஆன் சட்ட மூலாதாரம்



ஒரு சமுதாயம் சீராக அமைவதற்குச் சட்டங்களும், விதிமுறைகளும் தேவைப் படுகின்றன. அவை சில சமுதாயங்களில் தனிநபர்களாலும், வேறு சில சமுதாயங்களில் சமூகக் குழுக்களாலும் உருவாக்கப்படுகின்றன. எனினும், மனித சிந்தனையிலுள்ள குறைபாடு காரணமாக, அவை பொருத்தமற்றவையாகவோ, பின்பற்ற முடியாதவையாகவோ, சமநிலை பேணாதவையாகவோ, காலத்துக்குக் காலம் மாற்றப்பட வேண்டியவையாகவோ அமைந்து விடுகின்றன. இவை மனித பலவீனங்களின் வெளிப்பாடாகும்.

மனித அறிவு வரையறுக்கப்பட்டது. அதாவது உணர்வுகளும் விருப்பங்களும் பலதரப்பட்டவை. நிகழ்காலத்தை மட்டுமே அவன் காண்கிறான். எதிர்காலம் பற்றி அவனால் சரியாகத் தீர்மானிக்க முடியாது. இதனால் மனித சிந்தனை மூலம் உருவாகும் சட்டங்களில் இவற்றின் தாக்கத்தை அவதானிக்கலாம்.

இஸ்லாம் என்பது மனித சிந்தனைக்கு அப்பால், அல்லாஹ்விடமிருந்து வஹி மூலம் வழங்கப்பட்ட அல் குர்ஆனையும் ஸுன்னாவையும் சட்ட மூலாதாரங்களாகக் கொண்டமைந்த மார்க்கமாகும். கால, தேச நிலைமைகளுக்கேற்ப அவற்றின் அடிப்படையில் விதிமுறைகளை வகுக்கவும் தீர்வுகளைப் பெறவும் இஜ்திஹாத் எனும் வழிமுறையையும் அங்கீகரித்துள்ளது. எனவே, நிலைமைகளுக்கேற்ப நெகிழும் தன்மையும், நெகிழாத் தன்மையும் கொண்ட ஒரு ஷரீஅத்தை அது வழங்கியிருக்கின்றது.

அல்குர்ஆன், பிரபஞ்சத்தையும் அதிலுள்ளவற்றையும் படைத்த அல்லாஹ்வினால் அருளப்பட்டது. அவன் மனிதனைப் படைத்தவன். மனித இயல்புகளை அறிந்தவன். குறைபாடுகள் இல்லாதவன். முக்காலங்களையும் தெரிந்தவன். எனவே சட்டமியற்றும் அதிகாரம் அவனுக்கு மட்டுமே உண்டு. அவனால் வகுக்கப்பட்ட சட்டங்கள் எல்லா மக்களுக்கும், எல்லாக் காலத்துக்கும் பின்பற்றத்தக்கனவாக உள்ளன. இதனால் அதன் சட்டங்களும், நியதிகளும் நபி ஸல்லல்லாஹு அலைஹி வஸல்லம் அவர்களின் காலம் முதல் உலகம் அழியும் வரை பின்பற்றத்தக்கனவாக உள்ளன. அல்லாஹ்வின் உத்தரவாதத்துக்கேற்ப அது எந்த மாற்றத்திற்கும், திரிபுக்கும் உட்படாத நிலையில் உள்ளங்களில் பதியப்பட்டும், ஏடுகளில் எழுதப்பட்டும் இன்னும் பல வடிவங்களிலும் பாதுகாக்கப்பட்டு வருகின்றது.

அல்லாஹ் மனிதனுக்குப் பொருத்தமான சட்டங்களைக் காலத்துக்கும் சூழ்நிலைக்குமேற்ப அவனால் அனுப்பப்பட்ட தூதர்களான ரஸூல்மார்கள் மூலம் வழங்கியுள்ளான். அவை ரிஸாலத் என அழைக்கப்படும். இதற்கான ஊடகமாக வஹி அமைகின்றது. வஹி மூலம் வழங்கப்பட்ட சட்டங்களை அல்லாஹ்வின் தூதர்கள் மக்களுக்கு எடுத்துரைப்பார்கள், சமூகத்தில் நடைமுறைப்படுத்தியும் காட்டுவார்கள்.

அந்த வகையில்தான், நபி ஸல்லல்லாஹு அலைஹி வஸல்லம் அவர்களுக்குக் கிடைத்த வஹி மத்லுவ்வின் தொகுப்பாக அல் குர்ஆன் காணப்படுகின்றது. இந்த அல் குர்ஆனே இஸ்லாத்தின் முதலாவது அடிப்படை சட்ட மூலாதாரமாக அமைகிறது. முஸ்லிம் சமூகத்துக்கான அடிப்படை விதிகள், நியதிகள், நோக்கங்கள், நடைமுறைகள் போன்றன பற்றிய விளக்கங்களை அல் குர்ஆன் முன்வைக்கின்றது. நபி ஸல்லல்லாஹு அலைஹி வஸல்லம் அவர்களின் மக்கா வாழ்க்கைப் பகுதியில் தொடங்கி மதினா வாழ்க்கைப் பகுதியை முடிக்கும் வரை முஸ்லிம் சமூகத்தைக் கட்டியெழுப்புவதற்கான படிமுறையான வழிமுறைகள் வஹி மூலமாகவே காண்பிக்கப்பட்டன.

அவ்வழிமுறைகளுக்கூடாகவே நபி ஸல்லல்லாஹு அலைஹி வஸல்லம் அவர்கள் தமது காலத்தில் முஸ்லிம் சமூகத்தைக் கட்டியெழுப்பி வழிநடத்தினார்கள். சமூகத்தில், தேவைகள் ஏற்பட்ட போதும், சிக்கல்கள் தோன்றியபோதும் நபி ஸல்லல்லாஹு அலைஹி வஸல்லம் அவர்கள் வஹி மூலமாகவே அவற்றைத் தீர்த்து

வைத்தார்கள். வஹி கிடைப்பது தாமதமாகும் சந்தர்ப்பத்தில் தமது இஜ்திஹாதின்படி தீர்த்து வைத்தார்கள். அது சரியாயின் அல்லாஹ்வின் அங்கீகாரம் கிடைக்கும். பிழையாயின் வழிகாட்டல்கள் வழங்கப்படும்.

‘வஹி மூலமான ஓர் அறிவித்தலை நான் பெறாதபோது, எனது சொந்த இஜ்திஹாதின் அடிப்படையில் நான் உங்கள் மத்தியில் தீர்ப்பு வழங்குகிறேன்’ (அபூதாலுத்) என்று நபி ஸல்லல்லாஹு அலைஹி வஸல்லம் அவர்களே சுட்டிக் காட்டியுள்ளார்கள்.

அல் குர்ஆன் சட்ட மூலாதாரம் என்ற வகையில் இரண்டு நிலைகளில் செயற்படுகின்றது.

1. சட்டத்தை நேரடியாக வழங்குகின்றது.
2. சட்டத்துக்கான அடிப்படையை வழங்கி அதிலிருந்து சட்டங்களைத் தேர்ந்தெடுக்க இடமளிக்கின்றது. இதன் மூலம் இஜ்திஹாத்துக்கான வழியும் காண்பிக்கப்படுகின்றது.

அல்குர்ஆன் ஏவல் தொடர்பான சட்டங்களையும், சட்ட விதிகளையும் முன்வைப்பது போன்றே விலக்கல் தொடர்பான சட்டங்களையும் சட்ட விதிகளையும் முன்வைக்கின்றது. சிலபோது அவை விரிவாகக் கூறப்படுகின்றன. சிலபோது சுருக்கமாக முன்வைக்கப்படுகின்றன. சுருக்கமாக முன்வைக்கப்பட்ட விடயங்கள் ஸுன்னாவின் மூலம் விளக்கப்படுகின்றன. காலவோட்டத்தில் தேவையின் போது இஜ்திஹாத்மூலமும் அதுவிளக்கப்படுகின்றது. அல்லது நடைமுறைப்படுத்துவதற்கான ஒழுங்குமுறையினை எடுத்துக் காட்டுகின்றது.

உதாரணமாக, ‘தம்ர்’ எனப்படும் பேரிச்சம் பழத்திலிருந்து பெறப்படும் மதுசாரம் அல்குர்ஆன் மூலம் ஹராமாக்கப்பட்டது. அதற்கான தண்டனையை ஸுன்னா எடுத்துக்காட்டியது. பேரிச்சம் பழம் மூலம் பெறப்படும் மதுசாரம் மாத்திரமல்ல ஏனையவற்றிலிருந்து பெறப்படும் (எல்லா) மதுசாரங்களும் ஹராம் என்பது இஜ்திஹாத் மூலம் நிரூபிக்கப்பட்டது. எனவே அல்குர்ஆனுடன், ஸுன்னாவும் அவற்றின் அடிப்படையில் தோன்றிய துணை மூலாதாரங்களும் ஷரிஅத்தை நிலைநாட்டுவதற்குத் துணை நிற்கின்றன.

மனிதன் இயற்றிய சட்டங்கள் அல்லது அவற்றின் தொகுப்புக்கள் மனித ஆக்கமாக இருக்க, அல் குர்ஆனானது தெய்வீக ஆக்கமாக நிலைநிற்கின்றது. ஏனைய சட்ட நூல்கள் காலவோட்டத்தில் செயலிழக்க அல் குர்ஆன் எக்காலத்திலும் செயல்படத்தக்கதாக இருந்து வருகின்றது. ஏனைய சட்ட நூல்களுக்கில்லாத தெய்வீக பெறுமானமும், கட்டுப்படுத்தும் ஆற்றலும், மனித அங்கீகாரமும் அல் குர்ஆனுக்கு மட்டுமே உண்டு.

2. அல் குர்ஆன் - அற்புதம்

ஏதாவது ஒரு விடயம் இயல்புக்கு மாறாக நிகழும்போது, அதனை அற்புதம் என்கிறோம். இப்றாஹீம் அலைஹிஸ்ஸலாம் அவர்களின் வாழ்வில் சுட்டெரிக்கும் நெருப்பு, சாந்தியளிக்கும் குளிராக மாறியமை ஓர் அற்புதமாகும். இலைதழைகளைப் பறிப்பதற்குப் பயன்படுத்திய மூஸா அலைஹிஸ்ஸலாம் அவர்களின் கைத்தடி பாம்பாக உருமாறியமை ஓர் அற்புதமாகும். கருங்கற் பாரையிலிருந்து ஒட்டகம் வெளியாகியமை ஸாலிஹ் அலைஹிஸ்ஸலாம் அவர்கள் கால அற்புதமாகும். இவ்வாறு அல்லாஹ் தான் வழங்கும் தூதை உறுதிப்படுத்துவதற்காக வெவ்வேறு அற்புதங்களை நபிமார்களுக்கு அருளியுள்ளான்.

பொதுவாக ஒவ்வொரு காலகட்டத்திலும் மக்கள் எந்தத் துறையை பிரபலமாகக் கருதி வந்தார்களோ, அந்தத்துறை சார்ந்தே அவ்வக்கால நபிமார்களின் அற்புதங்கள் வெளியாகியிருக்கின்றன. சூனியம் பிரபலமடைந்த காலத்தில் அதை முறியடிக்கும் விதத்தில் மூஸா அலைஹிஸ்ஸலாம் அவர்கள் தமது அற்புதங்களை வெளிக்காட்டினார்கள். மருத்துவம் பிரபலமடைந்த காலகட்டத்தில், ஈஸா அலைஹிஸ்ஸலாம் நோயாளியைத் தடவி சுகப்படுத்தி அற்புதத்தை வெளிப்படுத்தினார்கள். அறபு மொழிப்புலமையும் இலக்கியமும் உயர்ந்து நின்ற காலகட்டத்தில் நபி ஸல்லல்லாஹு அலைஹி வஸல்லம் அவர்கள் அல் குர்ஆனைத் தனது அற்புதமாக எடுத்துரைத்தார்கள்.

எல்லா நபிமார்களுக்கும் அவர்களுக்குத் தகுதியான அற்புதங்கள் வழங்கப்பட்டன. எனக்கு வழங்கப்பட்ட அற்புதம் அல் குர்ஆன் என நபி ஸல்லல்லாஹு அலைஹி வஸல்லம் அவர்களே சுட்டிக்காட்டியிருந்தார்கள். அல் குர்ஆன் அருளப்பட்ட காலகட்டத்தில் அறபு மொழிப்புலமை உயர்வாகக் கணிக்கப்பட்டது. நாடோடிகள் கூட கவிபாடும் வல்லமையைப் பெற்றிருந்தார்கள். உக்காழ் சந்தையில் ஆண்டு தோறும் கவிதைப்போட்டிகள் இடம்பெற்றன. வெற்றி பெறும் கவிதைகள் கஃபாவில் தொங்கவிடப்பட்டு அந்தக் கவிஞர்கள் கௌரவிக்கப் பட்டார்கள். இதுபோன்ற நிலையிலேயே அன்றைய கவிஞர்களின் புலமையை மிகைக்கும் விதத்தில் அல் குர்ஆன் தனது அற்புதத்தை வெளிக்காட்டியது.

இஸ்லாத்தின் எதிரியாக செயல்பட்ட வலீத் இப்னு முகீரா நபி ஸல்லல்லாஹு அலைஹி வஸல்லம் அவர்களுடன் உரையாடிவிட்டு வந்து, மற்றோர் எதிரியான அபூஜஹ்லிடம் இவ்வாறு கூறினான். 'நிச்சயமாக என்னைவிட திறமையாகக் கவி பாடக்கூடிய எவரும் உலகினில் இல்லை. இறைவன் மீதானையாக (முஹம்மத் ஆகிய) அவரின் சொல்லானது அவற்றுள் எதையும் ஒத்ததாக இல்லை. அவர் கூறும் சொற்கள் இனிமையானவை; இதமானவை, அதன் மேற்பகுதி கனிந்தது, கீழ்ப்பகுதி பசுமையானது. அது அனைத்தையும் மிகைக்கும்; எதுவும் அதனை மிகைக்காது. கீழுள்ளதை அது தகர்த்து விடும். இதே போன்று அன்று பிரபலமான மற்றொரு கவிஞன் லபீத், அல் குர்ஆனுக்கு முன் தனது இயலாமையை ஒத்துக் கொண்டதோடு கவிபாடுவதையே நிறுத்திக் கொண்டதாக வரலாறு கூறுகின்றது.

அல் குர்ஆன், நபி ஸல்லல்லாஹு அலைஹி வஸல்லம் அவர்களின் சொந்த ஆக்கமல்ல, மற்றொரு புலமைவாதியிடம் கேட்டுச் சொன்னதுமல்ல. அது வஹி மூலம் அருளப்பட்ட அல்லாஹ்வின் வசனங்களாகும்.

இதனால் தான், நபி ஸல்லல்லாஹு அலைஹி வஸல்லம் அவர்கள் தாமாகவோ, மற்றொரு நபரின் துணையுடனோ அதனைக் கூறுகிறார் என்று நீங்கள் கருதுவதாயின், இது போன்ற ஒரு குர்ஆனை (52:34) அல்லது ஓர் அத்தியாயத்தை (2:23) பத்து ஆயத்துகளை (11:13) கொண்டு வாருங்கள் என்று அல் குர்ஆன் சவால்விட்டது. மனிதர் மட்டுமல்ல; ஜின் இனத்தையும் சேர்த்துக் கொண்டாவது அவ்வாறான ஒன்றைக் கொண்டுவர முடியாது (17:88) என்று அது அழுத்தமாகவே சொல்லிக் காட்டியது. அந்தச் சவால் நபி ஸல்லல்லாஹு அலைஹி வஸல்லம் அவர்களின் காலத்திலோ, பின்னரோ எவராலும் முறியடிக்கப்பட வில்லை. பலரும் முயற்சித்து தோல்வியையே சந்தித்தனர்.

அறபு மொழியிலும் இலக்கியத்திலும் அல் குர்ஆன் மிகுந்த செல்வாக்குச் செலுத்தியுள்ளது. இலக்கியத்திலிருந்து இலக்கணம் வகுக்கப்படுகின்றது என்ற பொது விதியின் படி, அல் குர்ஆன் அறபு இலக்கணத்துக்கான ஆதார நூலாக அமைந்திருக்கிறது.

பிற்காலத்தில் முபஸ்ஸிர்கள் அல் குர்ஆனைப் பல்வேறு கண்ணோட்டங்களில் ஆராய முற்பட்டபோது இமாம் ஸமஹ்ஷரி அவர்கள் இலக்கியக் கண்ணோட்டத்தில் தப்ஸீர் எழுதியுள்ளார். இது கஷ்ஷாப் என்ற பெயரால் அழைக்கப்படுகிறது.

அல் குர்ஆனின் ஈர்ப்புச் சக்தியைப் பல நிகழ்வுகள் எடுத்துக் காட்டுகின்றன. ஓரிரு நபி ஸல்லல்லாஹு அலைஹி வஸல்லம் அவர்கள் கஃபாவுக்கருகில் ஸுஹுதூன் நஜ்மை ஒதித் தொழுது கொண்டிருந்தார்கள். குறைஷிக் காபிர்கள் எதிர்த்திசையில் மறைந்திருந்து அதன் இனிமையைச் சுவைத்துக் கொண்டிருந்தார்கள். நீங்கள் அல்லாஹ்வுக்கு சி ரந்தாழ்த்துங்கள் என்ற அதன் இறுதி ஆயத்தை ஒதிய நபி ஸல்லல்லாஹு அலைஹி வஸல்லம் அவர்கள் ஸுஜூதில் வீழ்ந்தார்கள். கூடவே, எதிர்த்திசையில் கேட்டுக் கொண்டிருந்த காபிர்களும் தம்மையறியாமலே ஸுஜூதில் வீழ்ந்தார்கள். (புஹாரி)



எந்த வேத நூலும் மனிதர்களால் முழுமையாக மனனமிட்டு நினைவில் வைத்திருக்கப்படுவதில்லை. ஆனால், சிறுவர் முதல் பெரியோர் வரை இலட்சக்

கணக்கானோர் எல்லாக் காலத்திலும் அல்குர்ஆனை முழுமையாக மனனமிட்டு வைத்திருக்கிறார்கள் என்பது கூட அல்குர்ஆனின் ஓர் அற்புதமேயாகும்.

அல் குர்ஆன், மொழிசார்ந்த அற்புதமாக இருப்பது போன்றே, அறிவியல் சார்ந்த அற்புதமாகவும் காணப்படுகின்றது. அது ஒரு விஞ்ஞான நூலல்ல, எனினும் பிற்காலத்தில் அறிவியல் மூலம் பெறப்பட்ட உண்மைகள், அல் குர்ஆனில் முற்கூட்டியே கூறப்பட்டுள்ளன. அல்லது, அல்குர்ஆனில் கூறப்பட்ட கருத்துக்கள் அறிவியல் ரீதியாக ஆய்வுக்குட்படுத்தப்பட்டு மெய்ப்பிக்கப்பட்டுள்ளன. அல் குர்ஆன், அல்லாஹ்வின் படைப்புகள் பற்றி அவதானிக்குமாறும் ஆராயுமாறும் கேட்கின்றது. அதன் மூலம் அல்லாஹ்வின் படைப்பாற்றலை விளங்கிக்கொள்வதோடு அவற்றின் நுட்பத்தை அறிந்து கொள்ளவும் வழிகாட்டியது. இதன் பயனாகவே அனேக விஞ்ஞான உண்மைகள் அல்குர்ஆனின் நம்பகத்தன்மையை மேலும் உறுதிபடுத்துகின்றன.



நிச்சயமாக வானம், பூமி என்பவற்றின் படைப்பிலும், இரவு பகல் மாறிமாறி வருவதிலும் அறிவுடையோர்க்கு பல சான்றுகள் காணப்படுகின்றன. (3 ஆவ இம்ரான்:190) என்று அல்குர்ஆன் அறிவியலின் பால் அழைக்கின்றது. எனவேதான் சில சான்றுகளை ஆராய்ந்த பேராசிரியர் ஜேம்ஸ் ஜீன்ஸ், ஐம்பது ஆண்டுகளாகப் புலன்கள் மூலமும் ஆய்வு மூலமும் கண்டறிந்த விடயங்களை முஹம்மதுக்கு அறிவித்தவர் யார்? என ஆச்சரியத்தோடு கேட்கிறார்.

பேராசிரியர் கீதமோர், சிசு உருவாக்கம் பற்றிய அல் குர்ஆனின் கருத்தை ஆய்வு மூலம் உறுதிப்படுத்துகிறார். தேனில் மருத்துவ குணம் உண்டென்பதை அல் குர்ஆன் அன்றே சுட்டிக்காட்டியுள்ளது (16 அந்நஹல்:69).

‘பூமியிலிருந்து மேலே செல்லச் செல்ல ஒட்சிசனின் அடர்த்தி குறைகிறது’ என்று குர்ஆன் குறிப்பிட்டுள்ளது (6 அல் அன்ஆம்:125).

அல் குர்ஆனின் அற்புதம் பற்றிய மற்றோர் அம்சம் அதன் எதிர்வு கூறுதலாகும். நபி மூஸா அலைஹிஸ்ஸலாம் அவர்களின் வரலாற்றை எடுத்துக் கூறும் அல்குர்ஆன், அவர்களின் கடும் எதிரியாகச் செயற்பட்ட பிர்அவ்னை நீரில் மூழ்கடித்ததோடு அவனது

உடலைப் பாதுகாப்பதாகவும் குறிப்பிட்டது. (10:92) இது நபி ஸல்லல்லாஹு அலைஹி வஸல்லம் அவர்களின் காலத்தில் கூட நிரூபனமாகவில்லை. ஆனால் கி.பி 19 ஆம் நூற்றாண்டில் இடம்பெற்ற அகழ்வாய்வின்போது அவனது உடல் கண்டெடுக்கப்பட்டது. அது இன்று கூட, எகிப்திய அரும்பொருட் சாலையில் வைக்கப்பட்டுள்ளது.

இஸ்லாம் மக்காவில் மாத்திரம் அறிமுகமாகியிருந்த காலகட்டத்தில் உரோமர் களுக்கும், பாரசீகர்களுக்குமிடையே தென் அரேபியாவில் போராட்டம் நிகழ்ந்தது. உரோம - பாரசீக போராட்டமொன்றில் பாரசீகர் வெற்றி பெற்றனர். இதனை உதாரணமாகக் காட்டி, 'பாரசீகர், வேதக்காரர்களை வெற்றி கொண்டது போல நாம் உங்களை வெற்றி கொள்வோம்' எனக் குறைஷியர் முஸ்லிம்களுக்கு எச்சரிக்கை செய்தனர். அவ்வேளை மற்றொரு போரில் உரோமர் பாரசீகரை வெல்வர் (அர் ரூம் 30:2 - 4) என அல்குர்ஆன் எதிர்வு கூறியது. நபி ஸல்லல்லாஹு அலைஹி வஸல்லம் அவர்கள் மதீனாவில் வாழும் காலகட்டத்தில் தென் அரேபியாவில் மீண்டும் உரோமர்களுக்கும் பாரசீகர்களுக்குமிடையில் போர் (கி. பி 623) நிகழ்கிறது. அல் குர்ஆன் குறிப்பிட்டது போலவே அப்போரில் உரோமர் வெற்றி கண்டனர்.

பாடத்தில் இடம்பெற்றுள்ள அரபுச் சொற்கள்

﴿الْوَحْيُ الْمُنْتَلَى﴾ ﴿الْإِحْزَاءُ﴾ ﴿النَّمْرُ﴾ ﴿الْعُكَّازُ﴾ ﴿الْكَشَافُ﴾

பயிற்சி

1. சட்ட மூலாதாரம் என்றால் என்ன?
2. இஸ்லாத்தின் சட்ட மூலாதாரங்கள் எவை?
3. மனிதன் சட்டம் இயற்றுவதால் ஏற்படும் பாதகங்கள் எவை?
4. ஷரீஅத் சட்டங்கள் மனிதனை எவ்வாறு பாதுகாக்கின்றன?
5. சட்ட மூலாதாரங்களில் காணப்பட வேண்டிய இரண்டு பண்புகளைக் குறிப்பிடுக.
6. அற்புதம் என்றால் என்ன?
7. நபிமார்களால் காண்பிக்கப்பட்ட அற்புதங்கள் மூன்றைத் தருக.
8. நபி ஸல்லல்லாஹு அலைஹி வஸல்லம் அவர்களின் அற்புதம் எது? அது ஏனைய நபிமார்களின் அற்புதங்களிலிருந்து எவ்வாறு வேறுபடுகிறது?
9. அல் குர்ஆனின் முன்னால் தமது பலவீனத்தை ஒப்புக்கொண்ட மூவரின் பெயர்களைக் குறிப்பிடுக.
10. அல் குர்ஆனின் அறிவியல் சார்ந்த அற்புதத்தை எடுத்துக்காட்டும் மூன்று வசனங்களைக் குறிப்பிடுக.